

# കുരിശിന്റെ വഴി (ഗാനങ്ങളോടു കൂടിയത്)

## പ്രാരംഭഗാനം

കുരിശിൽ മരിച്ചവനേ, കുരിശാലെ,  
വിജയം വരിച്ചവനേ,  
മിഴിനീരൊഴുക്കിയങ്ങേ, കുരിശിന്റെ  
വഴിയേവരുന്നു ഞങ്ങൾ.

ലോകൈകനാഥാ, നിൻ  
ശിഷ്യനായിത്തീരുവാ-  
നാശിപ്പോന്നെന്നുമെന്നും  
കുരിശുവഹിച്ചു നിൻ  
കാൽപ്പാടു പിഞ്ചെല്ലാൻ  
കൽപ്പിച്ച നായകാ.

നിൻ ദിവ്യരക്തത്താ-  
ലെൻ പാപമാലിന്യം  
കഴുകേണമെ, ലോകനാഥാ.

## പ്രാരംഭ പ്രാർത്ഥന

നിത്യനായ ദൈവമേ, ഞങ്ങൾ അങ്ങയെ ആരാധിക്കുന്നു. പാപികളായ മനുഷ്യർക്കുവേണ്ടി  
ജീവൻ ബലികഴിക്കുവാൻ തിരുമനസായ കർത്താവേ, ഞങ്ങൾ അങ്ങേയ്ക്കു നന്ദിപറയുന്നു.  
അങ്ങു ഞങ്ങളെ സ്നേഹിച്ചു; അവസാനം വരെ സ്നേഹിച്ചു. സ്നേഹിതനുവേണ്ടി ജീവൻ  
ബലികഴിക്കുന്നതിനെക്കാൾ വലിയ സ്നേഹമില്ലെന്നു അങ്ങ് അരുളി ചെയ്തിട്ടുണ്ടല്ലോ.  
പീലാത്തോസിന്റെ ഭവനം മുതൽ ഗാഗുൽത്താവരെ കുരിശും വഹിച്ചുകൊണ്ടുള്ള  
അവസാനയാത്ര അങ്ങേ സ്നേഹത്തിന്റെ ഏറ്റം മഹത്തായ പ്രകടനമായിരുന്നു.  
കണ്ണുനീരിന്റെയും രക്തത്തിന്റെയും ആ വഴിയിൽകൂടി വ്യാകുലയായ മാതാവിന്റെ പിന്നാലെ  
ഒരു തീർത്ഥയാത്രയായി ഞങ്ങളും അങ്ങയെ അനുഗമിക്കുന്നു. സ്വർഗത്തിലേക്കുള്ള വഴി  
ഞെരുക്കമുള്ളതും വാതിൽ ഇടുങ്ങിയതുമാണെന്നു ഞങ്ങളെ അറിയിച്ച കർത്താവേ,  
ജീവിതത്തിന്റെ ഓരോ ദിവസവും ഞങ്ങൾക്കുണ്ടാകുന്ന വേദനകളും കുരിശുകളും  
സന്തോഷത്തോടെ സഹിച്ചുകൊണ്ട് ആ ഇടുങ്ങിയ വഴിയിൽകൂടി സഞ്ചരിക്കുവാൻ  
ഞങ്ങളെ സഹായിക്കണമെ.

കർത്താവേ അനുഗ്രഹിക്കണമെ,  
പരിശുദ്ധ ദൈവമാതാവേ, ക്രൂശിതനായ കർത്താവിന്റെ തിരുമുറിവുകൾ എന്റെ ഹൃദയത്തിൽ  
പതിപ്പിച്ചുറപ്പിക്കേണമെ.

## (ഒന്നാം സ്ഥലത്തേക്കു പോകുമ്പോൾ)

മരണത്തിനായ് വിധിച്ചു, കഠയറ്റ  
ദൈവത്തിൻ കുഞ്ഞാടിനെ

അപരാധിയായി വിധിച്ചു കൽമഷം  
കലരാത്ത കർത്താവിനെ

അറിയാത്ത കുറ്റങ്ങൾ  
നിരയായ് ചുമത്തി  
പരിശുദ്ധനായ നിന്നിൽ;  
കൈവല്യദാതാ, നിൻ  
കാരുണ്യം കൈകൊണ്ടോർ  
കദനത്തിലാഴ്ത്തി നിന്നെ

അവസാനവിധിയിൽ നീ  
യലിവാർന്നു ഞങ്ങൾക്കാ-  
യരുളേണമെ നാകഭാഗ്യം.

### ഒന്നാം സ്ഥലം

ഈശോമിശിഹാ മരണത്തിനു വിധിക്കപ്പെടുന്നു

ഈശോമിശിഹായെ, ഞങ്ങൾ അങ്ങയെ കുന്മിട്ടാരാധിക്കുന്നു; എന്തുകൊണ്ടെന്നാൽ അങ്ങു  
ലോകത്തെ വീണ്ടു രക്ഷിച്ചു.

മനുഷ്യകുലത്തിന്റെ പാപപ്പരിഹാരത്തിനുള്ള ബലി ആരംഭിച്ചുകഴിഞ്ഞു... ഈശോ  
പീലാത്തോസിന്റെ മുമ്പിൽ നിൽക്കുന്നു....അവിടുത്തെ ഒന്നു നോക്കുക....ചമ്മട്ടിയടിയേറ്റ ശരീ  
രം....രക്തത്തിൽ ഒട്ടിപ്പിടിച്ച വസ്ത്രങ്ങൾ....തലയിൽ മുൾമുടി... ഉറക്കമൊഴിഞ്ഞ  
കണ്ണുകൾ....ക്ഷീണത്താൽ വിറയ്ക്കുന്ന കൈകാലുകൾ....ദാഹിച്ചുവരണ്ട നാവ്....ഉണങ്ങിയ  
ചുണ്ടുകൾ. പീലാത്തോസ് വിധി വാചകം ഉച്ചരിക്കുന്നു...കുറ്റമില്ലാത്തവൻ കുറ്റക്കാരനായി വിധി  
ക്കപ്പെട്ടു.... എങ്കിലും അവിടുന്ന് നിശബ്ദനായി സഹിക്കുന്നു.

എന്റെ ദൈവമായ കർത്താവേ, അങ്ങു കുറ്റമറ്റവനായിരുന്നിട്ടും കുരിശുമരണത്തിനു വിധി  
ക്കപ്പെട്ടുവല്ലോ. എന്നെ മറ്റുള്ളവർ തെറ്റിദ്ധരിക്കുമ്പോഴും നിർദ്ദയമായി വിമർശിക്കുമ്പോഴും  
കുറ്റക്കാരനായി വിധിക്കുമ്പോഴും അതെല്ലാം അങ്ങയെപ്പോലെ സമചിത്തനായി സഹിക്കുവാൻ  
എന്നെയനുഗ്രഹിക്കണമെ. അവരുടെ ഉദ്ദേശത്തെപ്പറ്റി ചിന്തിക്കാതെ അവർക്കുവേണ്ടി  
ആത്മാർത്ഥമായി പ്രാർത്ഥിക്കാൻ എന്നെ സഹായിക്കണമെ...

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

### (രണ്ടാം സ്ഥലത്തേക്കു പോകുമ്പോൾ)

കുരിശു ചുമന്നിടുന്നു ലോകത്തിൻ  
വിനകൾ ചുമന്നീടുന്നു

നീങ്ങുന്നു ദിവ്യനാഥൻ നിന്ദനം  
നിയും നിരത്തിലൂടെ.

“എൻ ജനമേ, ചൊൽക  
ഞാനെന്തു ചെയ്തു  
കുരിശെന്റെ തോളിലേറ്റാൻ?  
പുന്തേൻ തുളുമ്പുന്ന  
നാട്ടിൽ ഞാൻ നിങ്ങളെ  
ആശയോടാനയിച്ചു:

എന്തേ, യിദം നിങ്ങൾ-  
ളെല്ലാം മരണെന്റെ  
ആത്മാവിനാതകമേറ്റി?”

### രണ്ടാം സ്ഥലം

ഈശോമിശിഹാ കുരിശു  
ചുമക്കുന്നു

ഈശോമിശിഹായേ.....

ഭാരമേറിയ കുരിശും ചുമന്നുകൊണ്ട് അവിടുന്നു മുന്നോട്ടു നീങ്ങുന്നു...ഈശോയുടെ ചുറ്റും  
നോക്കുക....സ്നേഹിതൻമാർ ആരുമില്ല...യൂദാസ് അവിടുത്തെ ഒറ്റിക്കൊടുത്തു....പത്രോസ്  
അവിടുത്തെ പരിത്യജിച്ചു...മറ്റു ശിഷ്യൻമാർ ഓടിയൊളിച്ചു. അവിടുത്തെ അത്ഭുതപ്രവൃത്തികൾ  
കണ്ടവരും അവയുടെ ഫലമനുഭവിച്ചവരും ഇപ്പോൾ എവിടെ?...ഓശാന പാടി എതിരേറ്റവരും  
ഇന്നു നിശ്ശബ്ദരായിരിക്കുന്നു....ഈശോയെ സഹായിക്കുവാനോ, ഒരാശ്വാസവാക്കു  
പറയുവാനോ അവിടെ ആരുമില്ല....

എന്നെ അനുഗമിക്കുവാൻ ആഗ്രഹിക്കുന്നവൻ സ്വയം പരിത്യജിച്ചു തന്റെ കുരിശും  
വഹിച്ചുകൊണ്ട് എന്റെ പിന്നാലെ വരട്ടെ എന്ന് അങ്ങ് അരുളിച്ചെയ്തിട്ടുണ്ടല്ലോ. എന്റെ  
സങ്കടങ്ങളുടെയും ക്ലേശങ്ങളുടെയും കുരിശു ചുമന്നുകൊണ്ട് ഞാൻ അങ്ങേ രക്തമണിഞ്ഞ  
കാൽപാടുകൾ പിന്തുടരുന്നു. വലയുന്നവരെയും ഭാരം ചുമക്കുന്നവരെയും ആശ്വസിപ്പിക്കുന്ന  
കർത്താവേ, എന്റെ ക്ലേശങ്ങളെല്ലാം പരാതികൂടാതെ സഹിക്കുവാൻ എന്നെ സഹായിക്കണമെ.

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

(മൂന്നാം സ്ഥലത്തേക്കു പോകുമ്പോൾ)

കുരിശിൻ കനത്ത ഭാരം താങ്ങുവാൻ  
കഴിയാതെ ലോകനാഥൻ

പാദങ്ങൾ പതറിവീണു കല്ലുകൾ  
നിറയും പെരുവഴിയിൽ.

തൃപ്പാദം കല്ലിൻമേൽ തട്ടി മുറിഞ്ഞു,  
ചെന്നിണം വാർന്നൊഴുകി:  
മാനവരില്ലാ  
വാനവരില്ലാ  
താങ്ങിത്തുണച്ചീടുവാൻ

അനുതാപമുറുന്ന  
ചുടുകണ്ണുനീർ തുകി-  
യണയുന്നു മുന്നിൽ ഞങ്ങൾ.

## മൂന്നാം സ്ഥലം

ഈശോമിശിഹാ ഒന്നാം പ്രാവശ്യം വീഴുന്നു

ഈശോമിശിഹായേ.....

കല്ലുകൾ നിറഞ്ഞ വഴി....ഭാരമുള്ള കുരിശ്...ക്ഷീണിച്ച ശരീരം...വിറയ്ക്കുന്ന കാലുകൾ....  
അവിടുന്ന് മുഖംകുത്തി നിലത്തുവീഴുന്നു...മുട്ടുകൾ പൊട്ടി രക്തമൊലിക്കുന്നു....യുവൻമാർ  
അവിടുത്തെ പരിഹസിക്കുന്നു....പട്ടാളക്കാർ അടിക്കുന്നു.....ജനക്കൂട്ടം ആർപ്പുവിളിക്കുന്നു.....  
അവിടുന്ന് മിണ്ടുന്നില്ല....

‘ഞാൻ സഞ്ചരിക്കുന്ന വഴികളിൽ അവർ എനിക്കു കെണികൾ വെച്ചു, ഞാൻ വലത്തേയ്ക്കു  
തിരിഞ്ഞു നോക്കി, എന്നെ അറിയുന്നവർ ആരുമില്ല, ഓടിയൊളിക്കാൻ ഇടമില്ല, എന്നെ  
രക്ഷിക്കുവാൻ ആളുമില്ല.’ ‘അവിടുന്ന് നമ്മുടെ ഭാരം ചുമക്കുന്നു: നമുക്കുവേണ്ടി അവിടുന്ന്  
സഹിച്ചു.’ കർത്താവേ, ഞാൻ വഹിക്കുന്ന കുരിശിനും ഭാരമുണ്ട്. പലപ്പോഴും കുരിശോടുകൂടി  
ഞാനും നിലത്തുവീണു പോകുന്നു. മറ്റുള്ളവർ അതു കണ്ട് പരിഹസിക്കുകയും എന്റെ വേദന  
വർധിപ്പിക്കുകയും ചെയ്യാറുണ്ട്. കർത്താവേ, എനിക്കു വീഴ്ചകളുണ്ടാകുമ്പോൾ എന്നെത്തന്നെ  
നിയന്ത്രിക്കുവാൻ എന്നെ പഠിപ്പിക്കണമെ. കുരിശു വഹിക്കുവാൻ ശക്തിയില്ലാതെ ഞാൻ തളരു  
മ്പോൾ എന്നെ സഹായിക്കണമേ....

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

(നാലാം സ്ഥലത്തേക്കു പോകുമ്പോൾ)

വഴിയിൽ കരഞ്ഞു വന്നോരമ്മയെ  
തനയൻ തിരിഞ്ഞു നോക്കി  
സ്വർഗീയ കാന്തി ചിന്തും മിഴികളിൽ

കുരമ്പു താണിറങ്ങി..

ആരോടു നിന്നെ ഞാൻ  
സാമ്യപ്പെടുത്തും  
കദനപ്പെരുങ്കടലേ?  
ആരറിഞ്ഞാഴത്തി-  
ലലതല്ലി നിൽക്കുന്ന  
നിൻ മനോവേദന?

നിൻ കണ്ണുനീരാൽ  
കഴുകേണമെന്നിൽ  
പതിയുന്ന മാലിന്യമെല്ലാം.

### നാലാം സ്ഥലം

ഈശോ വഴിയിൽവെച്ചു  
തന്റെ മാതാവിനെ കാണുന്നു

ഈശോമിശിഹായേ.....

കുരിശുയാത്ര മുന്നോട്ടു നീങ്ങുന്നു...ഇടയ്ക്കു സങ്കടകരമായ ഒരു കൂടിക്കാഴ്ച.. അവിടുത്തെ മാതാവ് ഓടിയെത്തുന്നു....അവർ പരസ്പരം നോക്കി..കവിഞ്ഞൊഴുകുന്ന നാലു കണ്ണുകൾ... വിങ്ങിപ്പൊട്ടുന്ന രണ്ട് ഹൃദയങ്ങൾ.....അമ്മയും മകനും സംസാരിക്കുന്നില്ല...മകന്റെ വേദന അമ്മയുടെ ഹൃദയം തകർക്കുന്നു. അമ്മയുടെ വേദന മകന്റെ ദുഃഖം വർദ്ധിപ്പിക്കുന്നു....

നാൽപ്പതാം ദിവസം ഉണ്ണിയെ ദേവാലയത്തിൽ കാഴ്ചവെച്ച സംഭവം മാതാവിന്റെ ഓർമ്മയിൽ വന്നു..“നിന്റെ ഹൃദയത്തിൽ ഒരു വാൾ കടക്കും” എന്നു പരിശുദ്ധനായ ശിമയോൻ അന്നു പ്രവചിച്ചു.

‘കണ്ണുനീരോടെ വിതയ്ക്കുന്നവൻ സന്തോഷത്തോടെ കൊയ്യുന്നു’. ‘ഈ ലോകത്തിലെ നിസാര സങ്കടങ്ങൾ നമുക്കു നിത്യഭാഗ്യം പ്രദാനം ചെയ്യുന്നു’.

ദുഃഖസമുദ്രത്തിൽ മുഴുകിയ ദിവ്യരക്ഷിതാവേ, സഹനത്തിന്റെ ഏകാന്ത നിമിഷങ്ങളിൽ അങ്ങേ മാതാവിന്റെ മാതൃക ഞങ്ങളെ ആശ്വസിപ്പിക്കട്ടെ. അങ്ങയുടെയും അങ്ങേ മാതാവിന്റെയും സങ്കടത്തിനു കാരണം ഞങ്ങളുടെ പാപങ്ങളാണെന്നു ഞങ്ങൾ അറിയുന്നു. അവയെല്ലാം പരിഹരിക്കുവാൻ ഞങ്ങളെ സഹായിക്കണമെ...

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ....

(അഞ്ചാം സ്ഥലത്തേക്കു പോകുമ്പോൾ)

കുരിശു ചുമന്നു നീങ്ങും നാഥനെ  
ശിമയോൻ തുണച്ചീടുന്നു

നാഥാ നിൻ കുരിശു താങ്ങാൻ കൈവന്ന  
ഭാഗ്യമേ, ഭാഗ്യം.

നിൻ കുരിശെത്രയോ  
ലോലം, നിൻ നുക-  
മാനന്ദദായകം  
അഴലിൽ വീണുഴലുന്നോർ-  
ക്കവലംബമേകുന്ന  
കുരിശേ നമിച്ചിടുന്നു.

സുരലോക നാഥാ, നിൻ  
കുരിശൊന്നു താങ്ങുവാൻ  
തരണേ വരങ്ങൾ നിരന്തം.

**അഞ്ചാം സ്ഥലം**

ശിമയോൻ ഈശോയെ സഹായിക്കുന്നു

ഈശോ മിശാഹായേ....

ഈശോ വളരെയധികം തളർന്നു കഴിഞ്ഞു....ഇനി കുരിശോടുകൂടെ മുന്നോട്ടു നീങ്ങുവാൻ ശക്തനല്ല...അവിടുന്ന് വഴിയിൽവെച്ചുതന്നെ മരിച്ചു പോയേക്കുമെന്നു യൂദന്മാർ ഭയന്നു...അപ്പോൾ ശിമയോൻ എന്നൊരാൾ വയലിൽ നിന്നു വരുന്നത് അവർ കണ്ടു....കെവുറീൻകാരനായ ആ മനുഷ്യൻ അലക്സാണ്ടറിന്റെയും റോപ്പോസിന്റെയും പിതാവായിയിരുന്നു....അവിടുത്തെ കുരിശു ചുമക്കുവാൻ അവർ അയാളെ നിർബന്ധിച്ചു. അവർക്കു ഈശോയോടു സഹതാപം തോന്നിട്ടല്ല, ജീവനോടെ അവിടുത്തെ കുരിശിൽ തറയ്ക്കണമെന്നു അവർ തീരുമാനിച്ചിരുന്നു.

കരുണാനിധിയായ കർത്താവേ, ഈ സ്ഥിതിയിൽ ഞാൻ അങ്ങയെ കണ്ടിരുന്നുവെങ്കിൽ എന്നെത്തന്നെ വിസ്മരിച്ച് ഞാൻ അങ്ങയെ സഹായിക്കുമായിരുന്നു. എന്നാൽ എന്റെ ഈ ചെറിയ സഹോദരൻമാരിൽ ആർക്കെങ്കിലും നിങ്ങൾ സഹായം ചെയ്തപ്പോഴെല്ലാം എനിക്കു തന്നെയാണ് ചെയ്തത് എന്ന് അങ്ങ് അരുളിച്ചെയ്തിട്ടുണ്ടല്ലോ. അതിനാൽ ചുറ്റുമുള്ളവരിൽ അങ്ങയെ കണ്ടുകൊണ്ട് കഴിവുള്ള വിധത്തിലെല്ലാം അവരെ സഹായിക്കാൻ എന്നെ അനുഗ്രഹിക്കണമെ..അപ്പോൾ ഞാനും ശിമയോനെപ്പോലെ അനുഗ്രഹീതനാകും. അങ്ങേ പീഡാനുഭവം എന്നിലൂടെ പൂർത്തിയാവുകയും ചെയ്യും.

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

(ആറാം സ്ഥലത്തേക്കു പോകുമ്പോൾ)

വാടിത്തളർന്ന മുഖം - നാഥന്റെ

കണ്ണുകൾ താണുമങ്ങി  
വേറോനിക്ക മിഴിനീർ തുകിയാ-  
ദിവ്യാനനം തുടച്ചു.

മാലാഖമാർക്കെല്ലാ-  
മാനന്ദമേകുന്ന  
മാനത്തെപുനിലാവേ,  
താബോർ മാമല-  
മേലേ നിൻമുഖം  
സൂര്യനെപ്പോലെ മിന്നി.

ഇന്നാമുഖത്തിന്റെ  
ലാവണ്യമൊന്നാകെ  
മങ്ങി ദുഃഖത്തിൽ മുങ്ങി.

### ആറാം സ്ഥലം

വേറോനിക്ക മിശിഹായുടെ  
തിരുമുഖം തുടയ്ക്കുന്നു

ഈശോമിശിഹായേ....

ഭക്തയായ വേറോനിക്ക മിശിഹായെ കാണുന്നു....അവളുടെ ഹൃദയം സഹതാപത്താൽ നിറ  
ഞ്ഞുഞ്ഞുഞ്ഞു...അവൾക്കു അവിടുത്തെ ആശ്വസിപ്പിക്കണം....പട്ടാളക്കാരുടെ മധ്യത്തിലു  
ടെ അവൾ ഈശോയെ സമീപിക്കുന്നു....ആരെങ്കിലും എന്തെങ്കിലും പറഞ്ഞുകൊള്ള  
ട്ടെ....സ്നേഹം പ്രതിബന്ധം അറിയുന്നില്ല... പരമാർഥ ഹൃദയർ അവിടുത്തെ കാണും...അ  
ങ്ങിൽ ശരണപ്പെടുന്നവരാരും നിരാശരാവുകയില്ല... അവൾ ഭക്തിപൂർവ്വം തന്റെ തൂവാലയെടു  
ത്തു....രക്തം പുരണ്ട മുഖം വിനയപൂർവ്വം തുടച്ചു....

എന്നോടു സഹതപിക്കുന്നവരുണ്ടോ എന്നു ഞാൻ അന്വേഷിച്ചു നോക്കി. ആരെയും ഞാൻ ക  
ണ്ടില്ല: എന്നെ ആശ്വസിപ്പിക്കാൻ ആരുമില്ല. പ്രവാചകൻ വഴി അങ്ങ് അരുളിച്ചെയ്ത ഈ വാക്കു  
കൾ എന്റെ ചെവികളിൽ മുഴങ്ങി കൊണ്ടിരിക്കുന്നു... സ്നേഹം നിറഞ്ഞ കർത്താവേ, വേറോനി  
ക്കയെപ്പോലെ അങ്ങയോടു സഹതപിക്കാനും അങ്ങയെ ആശ്വസിപ്പിക്കാനും ഞാൻ ആഗ്രഹി  
ക്കുന്നു. അങ്ങേ പീഡാനുഭവത്തിന്റെ മായാത്ത മുദ്ര എന്റെ ഹൃദയത്തിൽ പതിക്കണമേ...

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

(ഏഴാം സ്ഥലത്തേക്കു പോകുമ്പോൾ)

ഉച്ചവെയിലിൽ പൊരിഞ്ഞു- ദുഃസഹ

മർദ്ദനത്താൽ വലഞ്ഞു  
ദേഹം തളർന്നുതാണു - രക്ഷകൻ  
വീണും നിലത്തുവീണു.

ലോകപാപങ്ങളാ-  
ണങ്ങയെ വീഴിച്ചു  
വേദനപ്പിച്ചതേവം  
ഭാരം നിറഞ്ഞൊരാ  
ക്രൂശു നിർമ്മിച്ചതെൻ  
പാപങ്ങൾ തന്നെയല്ലോ

താപം കലർന്നങ്ങേ  
പാദം പുണർന്നു ഞാൻ  
കേഴുന്നു; കനിയേണമെന്നിൽ

### ഏഴാം സ്ഥലം

ഈശോമിശിഹാ രണ്ടാം പ്രാവശ്യം വീഴുന്നു

ഈശോ മിശിഹായേ.....

ഈശോ ബലഹീനനായി വീണ്ടും നിലത്തു വീഴുന്നു...മുറിവുകളിൽ നിന്നു രക്തമൊഴു  
കുന്നു....ശരീരമാകെ വേദനിക്കുന്നു.... 'ഞാൻ പൂഴിയിൽ വീണുപോയി: എന്റെ ആത്മാവ് ദുഃഖി  
ച്ചുതളർന്നു'. ചുറ്റുമുള്ളവർ പരിഹസിക്കുന്നു...അവിടുന്ന് അതൊന്നും ഗണ്യമാക്കുന്നില്ല....എന്റെ  
പിതാവ് എനിക്കുതന്ന പാനപാത്രം ഞാൻ കുടിക്കേണ്ടതല്ലേയോ?. പിതാവിന്റെ ഇഷ്ടം നിറവേ  
റ്റാനല്ലാതെ അവിടുന്നു മറ്റൊന്നും ആഗ്രഹിക്കുന്നില്ല.

മനുഷ്യപാപങ്ങളുടെ ഭാരമെല്ലാം ചുമന്ന മിശിഹായേ, അങ്ങയെ ആശ്വസിപ്പിക്കുവാനായി ഞ  
ങ്ങൾ അങ്ങയെ സമീപിക്കുന്നു. അങ്ങയെ കൂടാതെ ഞങ്ങൾക്കു ഒന്നും ചെയ്യുവാൻ ശക്തിയില്ല.  
ജീവിതത്തിന്റെ ഭാരത്താൽ ഞങ്ങൾ തളർന്നു വീഴുകയും എഴുന്നേൽക്കുവാൻ കഴിവില്ലാതെ വല  
യുകയും ചെയ്യുന്നു. അങ്ങേ തൃക്കൈ നീട്ടി ഞങ്ങളെ സഹായിക്കണമെ...

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ...

(എട്ടാം സ്ഥലത്തേക്കു പോകുമ്പോൾ)

'ഓർശ്ശേമിൻ പുത്രിമാരേ, നിങ്ങളി  
ന്നെന്നയോർത്തത്തിനേവം  
കരയുന്നു? നിങ്ങളെയും സുതരേയു-



മോർത്തോർത്ത കേണുകൊൾവിൻ.'

വേദന തിങ്ങുന്ന  
കാലം വരുന്നു  
കണ്ണീരണിഞ്ഞ കാലം  
'മലകളെ ഞങ്ങളെ  
മുടുവിൻ വേഗ'മെ-  
ന്നാരവം കേൾക്കുമെങ്ങും.

കരൾ നൊന്തു കരയുന്ന  
നാരീഗണത്തിനു  
നാഥൻ സമാശ്വാസമേകി.

### എട്ടാം സ്ഥലം

ഈശോമിശിഹാ ഓർശ്ശം നഗരിയിലെ  
സ്ത്രീകളെ ആശ്വസിപ്പിക്കുന്നു

ഈശോമിശിഹായേ....

ഓറശ്ശത്തിന്റെ തെരുവുകൾ ശബ്ദമായമാനമായി....പതിവില്ലാത്ത ബഹളം കേട്ട് സ്ത്രീജനങ്ങൾ വഴിയിലേക്കു വരുന്നു... അവർക്കു സുപരിചിതനായ ഈശോ കൊലക്കളത്തിലേക്കു നയിക്കപ്പെടുന്നു....അവിടുത്തെ പേരിൽ അവർക്കു അനുകമ്പ തോന്നി....ഓശാന ഞായറാഴ്ചത്തെ ഘോഷയാത്ര അവരുടെ ഓർമയിൽ വന്നു...സൈത്തിൻ കൊമ്പുകളും ജയ് വിളികകകളും....അവർ കണ്ണുനീർ വാർത്തു കരഞ്ഞു...അവരുടെ സഹതാപ പ്രകടനം അവിടുത്തെ ആശ്വസിപ്പിച്ചു....അവിടുന്ന് അവരോടു പറയുന്നു: 'നിങ്ങളെയും നിങ്ങളുടെ കുഞ്ഞുങ്ങളെയും ഓർത്തു കരയുവിൻ'. ഏതാനും വർഷങ്ങൾക്കുള്ളിൽ ഓറശ്ശം ആക്രമിക്കപ്പെടും....അവരും അവരുടെ കുട്ടികളും പട്ടിണി കിടന്നു മരിക്കും...ആ സംഭവം അവിടുന്നു പ്രവചിക്കുകയായിരുന്നു. അവിടുന്ന് സ്വയം മറന്ന് അവരെ ആശ്വസിപ്പിക്കുന്നു....

എളിയവരുടെ സങ്കേതമായ കർത്താവേ, ഞെരുകത്തിന്റെ കാലത്ത് ഞങ്ങളെ ആശ്വസിപ്പിക്കുന്ന ദൈവമേ, അങ്ങേ ദാരുണമായ പീഡകൾ ഓർത്ത് ഞങ്ങൾ ദുഃഖിക്കുന്നു....അവയ്ക്കു കാരണമായ ഞങ്ങളുടെ പാപങ്ങളോർത്ത് കരയുവാനും ഭാവിയിൽ പരിശുദ്ധരായി ജീവിക്കാനും ഞങ്ങളെ അനുഗ്രഹിക്കണമെ.....

1സ്വർഗ്ഗ. 1നന്മ.

കർത്താവേ.....  
പരിശുദ്ധ ദൈവമാതാവേ....

(ഒൻപതാം സ്ഥലത്തേക്കു പോകുമ്പോൾ)

കൈകാലുകൾ കുഴഞ്ഞു നാഥന്റെ

തിരുമെയ് തളർന്നുലഞ്ഞു  
കുരിശുമായ് മൂന്നാമതും പൂഴിയിൽ  
വീഴുന്നു ദൈവപുത്രൻ

മെഴുകുപോലെനൂടെ  
ഹൃദയമുരുകി  
കണ്ഠം വരണ്ടുണങ്ങി  
താണുപോയ് നാവെന്റേ;  
ദേഹം നൂറുങ്ങി  
മരണം പറന്നിറങ്ങി

വളരുന്നു ദുഃഖങ്ങൾ  
തളരുന്നു പൂമേനി  
ഉറുകുന്നു കരളിന്റെയുള്ളം.

### ഒൻപതാം സ്ഥലം

ഈശോ മൂന്നാം പ്രാവശ്യം വീഴുന്നു

ഈശോമിശിഹായേ....

മുന്നോട്ടു നീങ്ങുവാൻ അവിടുത്തേക്കു ഇനി ശക്തിയിയില്ല....രക്തമെല്ലാം തീരാനായി...തല കുറങ്ങുന്നു...ശരീരം വിറയ്ക്കുന്നു...സ്വയം എഴുന്നേൽക്കുവാൻ ശക്തിയില്ല....ശത്രുക്കൾ അവിടുത്തെ വലിച്ചെഴുന്നേൽപ്പിക്കുന്നു..ബലി പൂർത്തിയാകുവാൻ ഇനി വളരെ സമയമില്ല.ല്ല...അവിടുന്നു നടക്കുവാൻ ശ്രമിക്കുന്നു...'നീ പീഡിപ്പിക്കുന്ന ഈശോയാകുന്നു ഞാൻ' എന്നു ശാവോലിനോടു അരുളിച്ചെയ്ത വാക്കുകൾ ഇപ്പോൾ നമ്മെ നോക്കി അവിടുന്ന് ആവർത്തിക്കുന്നു....

ലോകപാപങ്ങൾക്കു പരിഹാരം ചെയ്ത കർത്താവേ, അങ്ങേ പീഡകളുടെ മുമ്പിൽ എന്റെ വേദനകൾ എത്ര നിസാരമാകുന്നു..എങ്കിലും ജീവിതഭാരം നിമിത്തം ഞാൻ പലപ്പോഴും ക്ഷീണിച്ചു പോകുന്നു..പ്രയാസങ്ങൾ എന്നെ അലട്ടികൊണ്ടിരിക്കുന്നു..ഒരു വേദന തീരുംമുമ്പ് മറ്റൊന്നു വന്നു കഴിഞ്ഞു: ജീവിതത്തിൽ നിരാശനാകാതെ അവയെല്ലാം അങ്ങയെ ഓർത്തു സഹിക്കുവാൻ എനിക്കു ശക്തി തരണമെ.....എന്തെന്നാൽ എന്റെ ജീവിതം ഇനി എത്ര നീളമെന്നു എനിക്കറിഞ്ഞുകൂടാ.....'ആർക്കും വേല ചെയ്യാൻ പാടില്ലാത്ത രാത്രികാലം അടുത്തുവരികയാണല്ലോ?'

1സ്വർഗ്ഗ. 1നമ്പ.

കർത്താവേ.....  
പരിശുദ്ധ ദൈവമാതാവേ....

(പത്താം സ്ഥലത്തേക്കു പോകുമ്പോൾ)

എത്തി വിലാപയാത്ര കാൽവരി-

കുന്നിൻ മുകൾപ്പുരപ്പിൽ  
നാഥന്റെ വസ്ത്രമെല്ലാം ശത്രുക്ക-  
ളൊന്നായുരിഞ്ഞു നീക്കി.

വൈരികൾ തിങ്ങിവ-  
രുന്നെന്റെ ചുറ്റിലും  
ഘോരമാം ഗർജ്ജനങ്ങൾ  
ഭാഗിച്ചെടുത്തെന്റെ  
വസ്ത്രങ്ങളെല്ലാം  
പാപികൾ വൈരികൾ

നാഥാ, വിശുദ്ധിതൻ  
തുവെള്ള വസ്ത്രങ്ങൾ  
കനിവാർന്നു ചാർത്തേണമെന്നെ..

### പത്താം സ്ഥലം

ദിവ്യരക്ഷകന്റെ വസ്ത്രങ്ങൾ ഉരിഞ്ഞെടുക്കുന്നു

ഈശോമിശിഹായേ....

ഗാഗുൽത്തായിൽ എത്തിയപ്പോൾ അവർ അവിടുത്തേക്കു മീന കലർത്തിയ വീഞ്ഞു കൊടുത്തു. എന്നാൽ അവിടുന്ന് അത് സ്വീകരിച്ചില്ല. അവിടുത്തെ വസ്ത്രങ്ങൾ നാലായി ഭാഗിച്ച് ഓരോരുത്തർ ഓരോ ഭാഗം എടുക്കുകയും ചെയ്തു. മേലങ്കി തയ്യൽ കൂടാതെ നെയ്യപ്പെട്ടതായിരുന്നു. അത് ആർക്കു ലഭിക്കണമെന്നു ചിട്ടിയിട്ടു തീരുമാനിക്കാമെന്നു അവർ പരസ്പരം പറഞ്ഞു. 'എന്റെ വസ്ത്രങ്ങൾ അവർ ഭാഗിച്ചെടുത്തു. എന്റെ മേലങ്കിക്കുവേണ്ടി ചിട്ടിയിട്ടു' എന്നുള്ള തിരുവെഴുത്തു അങ്ങനെ അന്വർത്ഥമായി.

രക്തത്തിൽ ഒട്ടിപ്പിടിച്ചിരുന്ന വസ്ത്രങ്ങൾ ഉരിഞ്ഞെടുക്കപ്പെട്ടപ്പോൾ ദുസഹമായ വേദനയനുഭവിച്ച മിശിഹായേ, പാപം നിറഞ്ഞ പഴയ മനുഷ്യനെ ഉരിഞ്ഞുമാറ്റി അങ്ങയെ ധരിക്കുവാനും മറ്റൊരു ക്രിസ്തുവായി ജീവിക്കുവാനും എന്നെ അനുഗ്രഹിക്കണമെ..

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ....

(പതിനൊന്നാം സ്ഥലത്തേക്കു പോകുമ്പോൾ)

കുരിശിൽക്കിടത്തിടുന്നു നാഥന്റെ  
കൈകാൽ തറച്ചിടുന്നു,  
മർത്യനു രക്ഷനൽകാനെത്തിയ  
ദിവ്യമാം കൈകാലുകൾ.

കനിവു വൈരികൾ  
ചേർന്നു തുളച്ചെന്റെ  
കൈകളും കാലുകളും  
പെരുകുന്നു വേദന-  
യുരുകുന്നു ചേതന  
നിലയറ്റ നീർക്കയം.

മരണം പരത്തിയോ-  
രിരുളിൽക്കൂടുങ്ങി ഞാൻ  
ഭയമെന്നെയൊന്നായ് വിഴുങ്ങി

## പതിനൊന്നാം സ്ഥലം

ഈശോമിശിഹാ കുരിശിൽ  
തറയ്ക്കപ്പെടുന്നു

ഈശോമിശിഹായേ....

ഈശോയെ കുരിശിൽ കിടത്തി കൈകളിലും കാലുകളിലും അവർ ആണി തറയ്ക്കുന്നു...ആണി പഴുതുകളിലേക്കു കൈകാലുകൾ വലിച്ചുനീട്ടുന്നു.....ഉഗ്രമായ വേദന..... മനുഷ്യനു സങ്കല്പി ക്കാൻ കഴിയാത്തവിധം ദുഃസഹമായ പീഡകൾ...എങ്കിലും അവിടുത്തെ അധരങ്ങളിൽ പരാതിയില്ല...കണ്ണുകളിൽ നൈരാശ്യമില്ല...പിതാവിന്റെ ഇഷ്ടം നിറവേറട്ടെ എന്ന് അവിടുന്നു പ്രാർഥിക്കുന്നു...

ലോകരക്ഷകനായ കർത്താവേ, സ്നേഹത്തിന്റെ പുതിയ സന്ദേശവുമായി വന്ന അങ്ങയെ ലോകം കുരിശിൽ തറച്ചു. അങ്ങ് ലോകത്തിൽ നിന്നല്ലാത്തതിനാൽ ലോകം അങ്ങയെ ദേഷിച്ചു. യജമാനനെക്കാൾ വലിയ ഭൃത്യനില്ലെന്നു അങ്ങ് അരുളിച്ചെയ്തിട്ടുണ്ടല്ലോ. അങ്ങയെ പീഡിപ്പിച്ചവർ ഞങ്ങളെയും പീഡിപ്പിക്കുമെന്നു ഞങ്ങളറിയുന്നു. അങ്ങയോടുകൂടെ കുരിശിൽ തറയ്ക്കപ്പെടാനും അങ്ങയ്ക്കു വേണ്ടി മാത്രം ജീവിക്കുവാനും ഞങ്ങളെ അനുഗ്രഹിക്കണമെ...

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ....

(പന്ത്രണ്ടാം സ്ഥലത്തേക്കു പോകുമ്പോൾ)

കുരിശിൽ കിടന്നു ജീവൻ പിരിയുന്നു  
ഭുവനൈകനാഥനീശോ  
സൂര്യൻ മറഞ്ഞിരുണ്ടു-നാടെങ്ങു-  
മന്ധകാരം നിറഞ്ഞു.

‘നരികൾക്കുറങ്ങുവാ-  
നളയുണ്ടു പറവയ്ക്കു  
കൂടുണ്ടു പാർക്കുവാൻ  
നരപുത്രനുഴിയിൽ  
തലയൊന്നു ചായ്ക്കുവാ-  
നിടമില്ലൊരേടവും.

പുൽക്കൂടു തൊട്ടങ്ങേ  
പുൽകുന്ന ദാരിദ്ര്യം  
കുരിശോളം കൂട്ടായിവന്നു.

## പന്ത്രണ്ടാം സ്ഥലം

ഈശോമിശിഹാ കുരിശിന്മേൽ  
തുങ്ങിമരിക്കുന്നു

ഈശോമിശിഹായേ....

രണ്ടു കള്ളന്മാരുടെ നടുവിൽ അവിടുത്തെ അവർ കുരിശിൽ തറച്ചു.....കുരിശിൽ കിടന്നുകൊണ്ട് ശത്രുക്കൾക്കുവേണ്ടി അവിടുന്ന് പ്രാർഥിക്കുന്നു.....നല്ല കള്ളനെ ആശ്വസിപ്പിക്കുന്നു...മാതാവും മറ്റു സ്ത്രീകളും കരഞ്ഞുകൊണ്ടു കുരിശിനു താഴെ നിന്നിരുന്നു. ‘ഇതാ നിന്റെ മകൻ’ എന്ന് അമ്മയോടും ‘ഇതാ നിന്റെ അമ്മ’ എന്ന് യോഹന്നാനോടും അവിടുന്ന് അരുളിച്ചെയ്തു. പന്ത്രണ്ടുമണി സമയമായിരുന്നു. ‘എന്റെ പിതാവേ, അങ്ങേ കൈകളിൽ എന്റെ ആത്മാവിനെ ഞാൻ സമർപ്പിക്കുന്നു’ എന്നരുളിച്ചെയ്ത് അവിടുന്ന് മരിച്ചു. പെട്ടെന്നു സൂര്യൻ ഇരുണ്ടു. മൂന്നുമണിവരെ ഭൂമിയിലെങ്ങും അന്ധകാരമായിരുന്നു. ദേവാലയത്തിലെ തിരശീല നടുവേ കീറിപ്പോയി...ഭൂമിയിളകി...പാറകൾ പിളർന്നു...പ്രേതാലയങ്ങൾ തുറക്കപ്പെട്ടു. ശതാധിപൻ ഇതെല്ലാം കണ്ട് ദൈവത്തെ സ്തുതിച്ചുകൊണ്ട് ‘ഈ മനുഷ്യൻ യഥാർത്ഥത്തിൽ നീതിമാനായിയിരുന്നു’ എന്നു വിളിച്ചു പറഞ്ഞു. കണ്ടു നിന്നിരുന്നവർ മാറത്തടിച്ചുകൊണ്ട് മടങ്ങിപ്പോയി.

എനിക്കു ഒരു മാമ്മോദീസ മുങ്ങുവാനുണ്ട്. അത് പൂർത്തിയാകുന്നതുവരെ ഞാൻ അസ്വസ്ഥനാകുന്നു..കർത്താവേ, അങ്ങ് ആഗ്രഹിച്ച മാമ്മോദീസ അങ്ങ് മുങ്ങികഴിഞ്ഞു. അങ്ങേ ദഹനബലി അങ്ങ് പൂർത്തിയാക്കി. എന്റെ ബലിയും ഒരിക്കൽ പൂർത്തിയാകും. ഞാനും ഒരു ദിവസം മരിക്കും. അന്ന് അങ്ങയെപ്പോലെ ഇപ്രകാരം പ്രാർഥിക്കുവാൻ എന്നെ അനുവദിക്കണമെ. ‘എന്റെ പിതാവേ, ഭൂമിയിൽ ഞാൻ അങ്ങയെ മഹത്വപ്പെടുത്തി; എന്നെ ഏൽപ്പിച്ച ജോലി ഞാൻ പൂർത്തിയാക്കി. ആകയാൽ അങ്ങേപക്കൽ എന്നെ മഹത്വപ്പെടുത്തണമെ...

1സ്വർഗ്ഗം. 1നമ്പ.

കർത്താവേ.....

പരിശുദ്ധ ദൈവമാതാവേ....

(പതിമൂന്നാം സ്ഥലത്തേക്കു പോകുമ്പോൾ)

അരുമസുതന്റെ മേനി മാതാവു  
മടിയിൽക്കിടത്തിടുന്നു,  
അലയാഴിപോലെനാഥേ, നിൻദുഃഖ-  
മതിരുകാണാത്തതല്ലോ.

പെരുകുന്ന സന്താപ-  
മുനയേറ്റഹോ നിന്റെ  
ഹൃദയം പിളർന്നുവല്ലോ  
ആരാരുമില്ല, തെ-  
ല്ലാശ്വാസമേകുവാ-  
നാകുലനായികേ.

മുറ്റുന്ന ദുഃഖത്തിൽ  
ചുറ്റും തിരിഞ്ഞു ഞാൻ  
കിട്ടീലൊരാശ്വാസമെങ്ങും.

### പതിമൂന്നാം സ്ഥലം

മിശിഹായുടെ മൃതദേഹം  
മാതാവിന്റെ മടിയിൽ കിടത്തുന്നു

ഈശോമിശിഹായേ....

അന്ന് വെള്ളിയാഴ്ചയായിരുന്നു..പിറ്റേന്ന് ശാബ്ദമാകും. അതുകൊണ്ട് ശരീരങ്ങൾ രാത്രി കുരിശിൽ കിടക്കാൻ പാടില്ലെന്നു യൂദന്മാർ പറഞ്ഞു. എന്തെന്നാൽ ആ ശാബ്ദം വലിയ ദിവസമായിരുന്നു. തമ്മൂലം കുരിശിൽ തറയ്ക്കപ്പെട്ടവരുടെ കണങ്കാലുകൾ തകർത്തു ശരീരം താഴെയിറക്കണമെന്നു അവർ പീലാത്തോസിനോടാവശ്യപ്പെട്ടു. ആകയാൽ പടയാളികൾ വന്നു മിശിഹായോടുകൂടെ കുരിശിൽ തറയ്ക്കപ്പെട്ടിരുന്ന രണ്ടുപേരുടെയും കണങ്കാലുകൾ തകർത്തു. ഈശോ പണ്ടേ മരിച്ചുകഴിഞ്ഞിരുന്നു എന്നു കണ്ടതിനാൽ അവിടുത്തെ കണങ്കാലുകൾ തകർത്തില്ല. എങ്കിലും പടയാളികളിൽ ഒരാൾ കുന്തംകൊണ്ട് അവിടുത്തെ വിലാപുറത്തുകുത്തി. ഉടനെ അവിടെ നിന്നു രക്തവും വെള്ളവുമൊഴുകി. അനന്തരം മിശിഹായുടെ മൃതദേഹം കുരിശിൽ നിന്നിറക്കി അവർ മാതാവിന്റെ മടിയിൽ കിടത്തി.

ഏറ്റം വ്യാകുലയായ മാതാവേ, അങ്ങേ വത്സലപുത്രൻ മടിയിൽ കിടന്നുകൊണ്ടു മുകമായ ഭാഷയിൽ അന്ത്യയാത്ര പറഞ്ഞപ്പോൾ അങ്ങ് അനുഭവിച്ച സങ്കടം ആർക്കു വിവരിക്കാൻ കഴിയും? ഉണ്ണിയായി പിറന്ന ദൈവകുമാരനെ ആദ്യമായി കൈയിലെടുത്തതുമുതൽ ഗാഗുൽത്താവരെയുളള സംഭവങ്ങൾ ഓരോന്നും അങ്ങേ ഓർമ്മയിൽ തെളിഞ്ഞു നിന്നു. അപ്പോൾ അങ്ങു സഹിച്ച പീഡകളെ ഓർത്തു ജീവിതദുഃഖത്തിന്റെ ഏകാന്ത നിമിഷങ്ങളിൽ ഞങ്ങളെ ധൈര്യപ്പെടുത്തിയാശ്വസിപ്പിക്കണമെ...

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ...

(പതിനാലാം സ്ഥലത്തേക്കു പോകുമ്പോൾ)

നാമന്റെ ദിവ്യദേഹം വിധിപോലെ  
സംസ്കരിച്ചിടുന്നീതാ  
വിജയം വിരിഞ്ഞുപൊങ്ങും ജീവന്റെ  
ഉറവയാണാക്കുടീരം.

മൂന്നുനാൾ മത്സ്യത്തി-  
നുള്ളിൽ കഴിഞ്ഞൊരു  
യൗനാൻ പ്രവാചകൻ പോൽ  
ക്ലേശങ്ങളെല്ലാം പിന്നിട്ടു നാഥൻ  
മൂന്നാം ദിനമുയിർക്കും.

പ്രഭയോടുയിർത്തങ്ങേ  
വരവേൽപ്പിനെത്തീടാൻ  
വരമേകണേ ലോകനാഥാ..

### പതിനാലാം സ്ഥലം

ഈശോമിശിഹായുടെ മൃതദേഹം കല്ലറയിൽ സംസ്കരിക്കുന്നു

ഈശോമിശിഹായേ....

അനന്തരം പീലാത്തോസിന്റെ അനുവാദത്തോടെ റാംസാക്കാരനായ യൗസേപ്പ് ഈശോയുടെ മൃതദേഹം ഏറ്റെടുത്തു. നൂറു റാത്തലോളം സുഗന്ധക്കുട്ടുമായി നിക്ഷോദമൂസും അയാളുടെ കൂടെ വന്നിരുന്നു. യൂദന്മാരുടെ ആചാരമനുസരിച്ച് കച്ചകളും പരിമളദ്രവ്യങ്ങളും കൊണ്ട് ശരീരം പൊതിഞ്ഞു. ഈശോയെ കുരിശിൽ തറച്ചിടത്തു ഒരു തോട്ടവും അവിടെ ഒരു പുതിയ കല്ലറയുമുണ്ടായിരുന്നു. ശാബതം ആരംഭിച്ചിരുന്നതുകൊണ്ടും കല്ലറ അടുത്തായതുകൊണ്ടും അവർ ഈശോയെ അവിടെ സംസ്കരിച്ചു.

‘അങ്ങ് എന്റെ ആത്മാവിനെ പാതാളത്തിൽ തള്ളുകയില്ല; അങ്ങേ പരിശുദ്ധൻ അഴിഞ്ഞുപോകുവാൻ അനുവദിക്കുകയുമില്ല’.

അനന്തമായ പീഡകൾ സഹിച്ച് മഹത്വത്തിലേക്കു പ്രവേശിച്ച മിശിഹായേ, അങ്ങയോടുകൂടി മരിക്കുന്നവർ അങ്ങയോടുകൂടെ ജീവിക്കുമെന്നു ഞങ്ങൾ അറിയുന്നു. മാമ്മോദീസ വഴിയായി ഞങ്ങളും അങ്ങയോടുകൂടെ സംസ്കരിക്കപ്പെട്ടിരിക്കുകയാണല്ലോ. രാവു പകലും അങ്ങേ പീഡാനുഭവത്തെപ്പറ്റി ചിന്തിച്ചുകൊണ്ട് പാപത്തിനു മരിച്ചവരായി ജീവിക്കുവാൻ ഞങ്ങളെ അനുഗ്രഹിക്കണമെ..

1സ്വർഗ്ഗ. 1നന്മ.

കർത്താവേ.....

പരിശുദ്ധ ദൈവമാതാവേ....

**സമാപന ഗാനം.**

ലോകത്തിലാഞ്ഞുവീശി സത്യമാം  
നാകത്തിൻ ദിവ്യകാന്തി;  
സ്നേഹം തിരഞ്ഞിറങ്ങി പാവന  
സ്നേഹപ്രകാശതാരം.

നിന്ദിച്ചു മർത്യനാ  
സ്നേഹതിടമ്പിനെ  
നിർദ്ദയം ക്രൂശിലേറ്റി;  
നന്ദിയില്ലാത്തവർ  
ചിന്തയില്ലാത്തവർ  
നാഥാ, പൊറുക്കേണമെ

നിൻ പീഡയോർത്തോർത്തു  
കണ്ണീരൊഴുകുവാൻ  
നൽകേണമെ നിൻവരങ്ങൾ.

**സമാപന പ്രാർത്ഥന**

നീതിമാനായ പിതാവേ, അങ്ങയെ രഞ്ജിപ്പിക്കുവാൻ സ്വയം ബലിവസ്തുവായിത്തീർന്ന പ്രിയ പുത്രനെ തൃക്കൺ പാർക്കണമെ. ഞങ്ങൾക്കുവേണ്ടി മരണം വരിച്ച അങ്ങേ പുത്രനെ സ്വീകരിച്ചുകൊണ്ട് ഞങ്ങളുടെ പാപങ്ങൾ പൊറുക്കുകയും ഞങ്ങളോടു രമ്യപ്പെടുകയും ചെയ്യണമെ. അങ്ങേ തിരുക്കുമാരൻ ഗാഗുൽത്തായിൽ ചിന്തിച്ച തിരുരക്തം ഞങ്ങൾക്കുവേണ്ടി പ്രാർഥിക്കുന്നു. ആ തിരുരക്തത്തെയോർത്തു ഞങ്ങളുടെ പ്രാർത്ഥന കൈക്കൊള്ളണമെ.

ഞങ്ങളുടെ പാപം വലുതാണെന്നു ഞങ്ങളറിയുന്നു. എന്നാൽ അങ്ങേ കാരൂണ്യം അതിനെക്കാൾ വലുതാണല്ലോ. ഞങ്ങളുടെ പാപങ്ങൾ കണക്കിലെടുക്കുമ്പോൾ അവയ്ക്കുവേണ്ടിയുള്ള ഈ പരിഹാര ബലിയെയും ഗൗനിക്കണമെ...

ഞങ്ങളുടെ പാപങ്ങൾ നിമിത്തം അങ്ങേ പ്രിയപുത്രൻ ആണികളാൽ തറയ്ക്കപ്പെടുകയും കുന്തത്താൽ കുത്തപ്പെടുകയും ചെയ്തു. അങ്ങേ പ്രസാദിപ്പിക്കാൻ അവിടുത്തെ പീഡകൾ ധാരാളം മതിയല്ലോ.

തന്റെ പുത്രനെ ഞങ്ങൾക്കു നൽകിയ പിതാവിനു സ്തുതിയും കുരിശുമരണത്താൽ ഞങ്ങളെ രക്ഷിച്ച പുത്രനു ആരാധനയും രക്ഷണകൃത്യം പൂർത്തിയാക്കായി പരിശുദ്ധാത്മാവിനു സ്തോത്രവുമുണ്ടായിരിക്കട്ടെ...ആമ്മേൻ.

1സ്വർഗ്ഗ. 1നന്മ.



## മനസ്താപ പ്രകരണം

എന്റെ ദൈവമേ! ഏറ്റം നല്ലവനും എല്ലാറ്റിനും ഉപരിയായി സ്നേഹിക്കപ്പെടാൻ യോഗ്യനുമായ അങ്ങയ്ക്കെതിരായി പാപം ചെയ്തു പോയതിനാൽ പൂർണ്ണ ഹൃദയത്തോടെ ഞാൻ മനസ്തപിക്കുകയും പാപങ്ങളെ വെറുക്കുകയും ചെയ്യുന്നു. അങ്ങയെ ഞാൻ സ്നേഹിക്കുന്നു. എന്റെ പാപങ്ങളാൽ എന്റെ ആത്മാവിനെ അശുദ്ധമാക്കിയതിനാലും സ്വർഗത്തെ നഷ്ടപ്പെടുത്തി നരകത്തിനു അർഹനായിയി(അർഹയായി) തീർന്നതിലും ഞാൻ ചേദിക്കുന്നു. അങ്ങയുടെ പ്രസാദവര സഹായത്താൽ പാപസാഹചര്യങ്ങളെ ഉപേക്ഷിക്കുമെന്നും മേലിൽ പാപം ചെയ്തില്ലെന്നും ഞാൻ പ്രതിജ്ഞ ചെയ്യുന്നു. ഏതെങ്കിലുമൊരു പാപം ചെയ്യുക എന്നതിനേക്കാൾ മരിക്കാനും ഞാൻ സന്നദ്ധനാ(സന്നദ്ധ)യിരിക്കുന്നു..... ആമ്മേൻ..